

दिनाङ्क :- 20.04.2026

प्रातः - 06:55

संस्कृत वार्ता:

अथ वार्ता:

**पश्चिमबङ्ग-निर्वाचनप्रचारः**

पश्चिमबङ्गे विधानसभा-निर्वाचनार्थं प्रचारः तीव्रतरो जातः। विभिन्न-राजनैतिक-दलानां शीर्षनेतारः मतदानात् पूर्वं अन्तिमदिनेषु मार्गप्रदर्शनानां शृङ्खलां सञ्चालयन्तः सन्ति। भारतीय-जनता-पार्टीति दलस्य वरिष्ठनेता प्रधानमन्त्री नरेन्द्रमोदी ह्यः राज्यस्य झाड़ग्राम-पुरलिया-बिष्णुपुर-मण्डलेषु अनेकाः जनसभाः सम्बोधितवान्। श्रीमोदी दृढतया उक्तवान् यत् पश्चिमबङ्गे भाजपा-दलस्य 'द्वि-इञ्जन' (Double-engine) प्रशासनं राज्यस्य महिलाभ्यः द्विगुणं लाभं प्रदास्यति। सः तृणमूल-काङ्ग्रेस-दलम् आरोपितवान् यत् एतद् दलं काङ्ग्रेस-दलेन सह मिलित्वा विधानमण्डलेषु महिलानां प्रवेशं प्रतिबन्धयितुं प्रयतते।

तृणमूल-काङ्ग्रेस-दलस्य अध्यक्षा पश्चिमबङ्गस्य मुख्यमन्त्री च ममता ब्यानर्जी हुगली-मण्डलस्य तारकेश्वर-क्षेत्रे तथा च पूर्व-बर्धमान-मण्डलस्य कालना-क्षेत्रे जनसभाः अकरोत्। काङ्ग्रेस-वामपन्थी-अन्यानि च राजनैतिक दलानि अपि सम्पूर्ण-पश्चिमबङ्गे सक्रियतया प्रचारं कुर्वन्तः सन्ति। पश्चिमबङ्गे मतदानं द्वयोः चरणयोः भविष्यति, यद्हि अस्य मासस्य (त्रयोविंशति) तथा (एकोनत्रिंशत्) दिनाङ्कयोः आयोजितं वर्तते।

**दक्षिणकोरिया-राष्ट्रपति-भ्रमणम्:**

विदेशमन्त्री डॉ. एस. जयशङ्करः ह्यः नवदिल्ल्यां दक्षिणकोरिया-देशस्य राष्ट्रपतिना 'ली जे म्युङ्ग्' महोदयेन सह अमिलत्। सामाजिकान्तर्जालीय पटलेषु डॉ. जयशङ्करः विविधक्षेत्रेषु द्विपक्षीय-सम्बन्धान् सुदृढान् कर्तुं दक्षिणकोरिया-राष्ट्रपतेः प्रतिबद्धतां प्रशंसितवान्। सः विश्वासं प्रकटितवान् यत् अद्य प्रधानमन्त्रिणा नरेन्द्रमोदिना सह तस्य सम्भाषणं उभयोः देशयोः 'विशेष-सामरिक-सहयोगं' अधिकं सुदृढं करिष्यति। दक्षिणकोरिया-राष्ट्रपतिः 'ली जे म्युङ्ग्' भारतस्य त्रिदिवसीय-भ्रमणाय ह्यः सायङ्काले नवदिल्ल्यां प्राप्तवान्।

**उपराष्ट्रपति-श्रीलङ्का-भ्रमणम्:**

भारतस्य उपराष्ट्रपतिः सी. पी. राधाकृष्णन् अद्य स्वस्य श्रीलङ्का-देशस्य आधिकारिक-भ्रमणस्य द्वितीये दिने नुवारा-एलिया नगराय प्रस्थास्यति। एषा यात्रा भारतस्य गभीरं विकास-सहयोगं तथा च जनसामान्यैः सह निरन्तरं सम्पर्कं प्रदर्शयति। भ्रमणकाले असौ भारतीय-प्रशासनेन समर्थितानां गृह-परियोजना-स्थलानां निरीक्षणं करिष्यति तथा च भारतीय-मूलस्य तमिळ-समुदायस्य जनैः सह साक्षात् संवादं करिष्यति। एषः सन्देशः अस्ति यत् नवदेहली तेषां कल्याणाय, दीर्घकालिक-सामाजिक-आर्थिक-प्रगतये च प्रतिबद्धा अस्ति।

**ईरान-अमेरिका-वार्तालापः**

ईरान-देशः अमेरिका देशेन सह द्वितीय-चरणस्य शान्ति-उदन्ताय अङ्गीकारं निराकृतवान्। एषः निर्णयः अमेरिका-राष्ट्रपतिनः डोनाल्ड ट्रम्प-महोदयस्य प्रत्यक्षतया विरोधाभासं प्रकटयति, येन उक्तम् आसीत् यत् अमेरिका-देशस्य मध्यस्थाः सोमवासे रात्रौ वार्तालापार्थं पाकिस्थानं संप्राप्स्यन्ति। ईरान-पक्षेण उक्तं यत् एषः समुद्रीय-अवरोधः 'युद्धविराम-सन्धेः' उल्लङ्घनम् अस्ति।

## आई. पी.एल्. क्रिकेट

आई. पी.एल्. क्रिकेट-क्रीडायां प्रियांश-आर्यः कूपर-कोनोली च क्रमशः त्रयोनवतिः तथा सप्ताशीतिः धावनाङ्कान् सङ्गृहीतवन्तौ, येन 'पञ्जाब किंग्स' दलेन 'लखनऊ सुपर जायन्ट्स' दलं चतुः पंचाशत् धावनाङ्कैः पराजितम् **क्रीडायाः** सर्वश्रेष्ठक्रीडकत्वेन प्रियाश आर्यः घोषितः।

॥ ति वार्ता ॥